



MALTA

**QORTI CIVILI  
PRIM' AWLA**

**ONOR. IMHALLEF  
GIANNINO CARUANA DEMAJO**

Seduta tat-23 ta' Mejju, 2006

Citazzjoni Numru. 1419/1990/2

**Anthony Valvo fil-kwalità tiegħu ta' stralċjarju tas-  
soċjetà *Bon Tours Travel Limited*, għan-nom u in  
rappreżentanza ta' l-istess soċjetà**

***Versus***

**Joseph Tabone fil-kwalità tiegħu ta' *chairman* tas-  
soċjetà *Bank of Valletta Limited*, għan-nom u in  
rappreżentanza ta' l-istess soċjeta; u b'nota tat-3 ta'  
Mejju 2001 il-P.L. Joseph Zammit assumma l-atti tal-  
kawża flok iċ-*chairman* Joseph Tabone; u b'nota tal-  
15 ta' Novembru 1993 Rudolph Xuereb assumma l-atti  
tal-kawża minflok il-P.L. Joseph Zammit; u b'nota ta'  
l-4 t'Awissu 1994 Paul Gambina għan-nom u in  
rappreżentanza tas-soċjetà konvenuta assumma l-atti  
tal-kawża**

Din il-kawża hija dwar *cheque* illi ssarraf mis-soċjetà  
konvenuta minkejja ordni mill-attriċi bħala traent biex iċ-  
*cheque* ma jissarrafx.

Iċ-ċitazzjoni tgħid illi s-soċjetà attriċi għandha kont kurrenti mal-fergħa ta' Birkirkara tas-soċjetà konvenuta. Fi Frar ta' l-1990 is-soċjetà attriċi kienet ħarġet *post dated cheque* bid-data tat-28 ta' Frar 1990 fuq dak il-kont għas-somma ta' tlitt elef, sitt mija u tlieta u sebgħin lira u tmienja u disgħin ċenteżmu (Lm3,673.98) favur *Corinthia Palace Hotel*.

Fit-23 ta' Frar 1990 is-soċjetà attriċi talbet lill-konvenuta bil-miktub biex ma ssarrafx dak iċ-*cheque* (numru N/535141) u *cheque* ieħor (numru N/535142). Il-konvenuta fit-23 ta' Frar 1990 aċċettat bil-miktub illi ma ssarfx dawn iż-żewġ *cheques*.

Minkejja dawn l-istruzzjonijiet mogħtijha lilha u aċċettati minnha, il-konvenuta xorta sarrfet iċ-*cheque* u ħallset lil *Corinthia Palace Hotel* is-somma ta' tlitt elef, sitt mija u tlieta u sebgħin lira u tmienja u disgħin ċenteżmu (Lm3,673.98) fit-2 ta' Marzu 1990. B'dan l-għemil tal-konvenuta s-soċjetà attriċi tilfet tlitt elef, sitt mija u tlieta u sebgħin lira u tmienja u disgħin ċenteżmu (Lm3,673.98).

Għalkemm b'ittra tat-30 t'April 1990 il-konvenuta ammettiet li żbaljat, għalxejn l-attriċi sejħtilha biex troddilha s-somma ta' tlitt elef, sitt mija u tlieta u sebgħin lira u tmienja u disgħin ċenteżmu (Lm3,673.98). L-attriċi għalhekk fetħet din il-kawża u qiegħda titlob illi l-konvenuta tħallasha tlitt elef, sitt mija u tlieta u sebgħin lira u tmienja u disgħin ċenteżmu (Lm3,673.98), flimkien ma' l-ispejjeż, fosthom dawk ta' tliet ittri bonarji, u l-imgħax mit-2 ta' Marzu 1990.

Is-soċjetà konvenuta rressqet dawn l-eċċezzjonijiet:

1. l-azzjoni hija "nulla" għax ir-rimedju mitlub ma jingħatax mil-liġi;
2. iċ-ċitazzjoni wkoll hija "nulla" għax ma hux indikat xi kwalità ta' kawża qiegħda tagħmel is-soċjetà attriċi; u
3. it-talba ta' l-attriċi wkoll hija "nulla" għax qabilha ma saritx talba għal dikjarazzjoni.

Aktar 'il quddiem is-soċjetà konvenuta kompliet rressqet eċċezzjoni ulterjuri illi l-attriċi qiegħda tibni l-pretensjonijiet tagħha fuq it-turpitudni tagħha stess billi iċ-*cheque* illi fittxet li twaqqaf kien inħareġ b'qerq u bi ksur tal-liġi.

Is-soċjetà konvenuta nqdiet ukoll bil-proċeduri mibdija mis-soċjetà attriċi biex b'rikonvenzjoni tressaq il-kontrollat b'iet tagħha. Fissret illi kienet tat faċilitajiet ta' *overdraft*

lis-soċjetà attriċi, u l-attriċi issa għandha tagħtiha bilanċ ta' għaxart elef, mija u seba' liri u sebgħa u ħamsin ċenteżmu (Lm10,107,57) fuq l-*overdraft account*. Billi għalxejn sejñitilha biex tħallas, is-soċjetà konvenuta b'rikonvenzjoni qiegħda titlob illi l-qorti tikkundanna lill-attriċi tħallasha għaxart elef, mija u seba' liri u sebgħa u ħamsin ċenteżmu (Lm10,107,57) flimkien ma' l-ispejjeż u l-imgħax mit-30 ta' Settembru 1990.

Għall-kontro-talba s-soċjetà attriċi ressqet dawn l-eċċezzjonijiet:

1. it-talba tal-konvenuta hija intempestiva għax naqset milli tgħarraf lill-attriċi bil-miktub illi kienet sejra titlob ir-radd tad-dejn, kif irid il-kuntratt relativ: dan juri l-*mala fide* tal-konvenuta li mxiet bi tpattija talli l-attriċi qiegħda tfitte li tħares l-interessi tagħha wara żball tal-konvenuta; u
2. l-attriċi ma għandhiex tagħti daqskemm qiegħda titlob il-konvenuta għax (a) fis-somma mitluba mill-konvenuta hemm imgħaxijiet b'rata ogħla milli tagħti l-liġi; (b) ma tqisux ħlasijiet magħmula mill-attriċi, u (ċ) is-somma hija wisq ukoll għax trid tqis l-iżbalji li ħadet il-konvenuta u li jissemmew fiċ-ċitazzjoni.

B'dikriet tat-30 ta' Mejju 1991 il-qorti ħatret perit legali u dan eventwalment irrelata fil-31 t'Ottubru 2003 wara li, qabel, kien irrelata dwar l-eċċezzjoni ulterjuri tas-soċjetà konvenuta.

Il-fatti li wasslu għal din il-kawża ġraw hekk:

Is-soċjetà attriċi kellha negozju li ġgħib it-turisti, u dawn it-turisti kienet talloġġjahom fil-*Corinthia Palace Hotel*. L-attriċi kienet waqgħet lura fil-ħlas lil-lukanda, u għalhekk il-lukanda għarrfitha illi ma kinitx sejra tilqa' aktar turisti jekk ma tħallasx xi ħaġa. Billi kellha turisti li kienu sejrjn jaslu, is-soċjetà attriċi ħarġet żewġ *cheques* — fosthom dak li dwaru saret il-kawża — pagabbli lil-lukanda iżda, billi f'dak il-waqt ma kellhiex flus biżżejjed fil-kont, iżda kienet qiegħda tistenna li ddaħħal xi flus minn terzi, iċ-*cheques* ħarġithom *post dated*, għal data wara li kellha tirċievi hi l-ħlas mingħand terzi, u talbet lil-lukanda ma tipprezentax iċ-*cheques* qabel dik id-data. Iċ-*cheque* li dwaru saret il-kawża kellu d-data tat-28 ta' Frar 1990.

Ġara iżda illi l-flus li l-attriċi kienet qiegħda tistenna mingħand terzi baqgħu ma waslux, u għalhekk b'ittra tat-23 ta' Frar 1990 is-soċjetà attriċi talbet lill-bank konvenut

biex ma jsarrafx iċ-*cheques*. Il-bank wieġeb bil-miktub dakinhar stess; għarraf lill-attriċi illi “*We acknowledge receipt of your letter of the 23/2/90 and as requested have placed a stop on the undermentioned Cheque(s)*”, fosthom dak li dwaru saret il-kawża.

Minkejja dan, iżda, meta l-*Corinthia Palace Hotel* ipprezentat iċ-*cheque*, il-bank sarrfu u iddebita l-kont ta' l-attriċi bil-valur taċ-*cheque*.

Is-soċjetà attriċi tqiegħdet fi stralc u, fl-10 t'April 1990, il-bank kiteb lill-istralċjarju biex igħarrfu illi “*we admit that this cheque had been erroneously accepted by the bank and hence we have helped to bring about the injury that our customer has suffered*”. L-ittra tkompli tagħti raġunijiet għala, minkejja dan l-iżball u l-istqarrija ta' ħtija, il-bank xorta ma kienx sejjer irodd il-flus.

Qabel ma nidhlu fil-meritu tal-kawża, inqisu l-eċċezzjonijiet preliminari tal-partijiet u nibdew bl-eċċezzjonijiet ta' nullità mressqa mis-soċjetà konvenuta.

Is-soċjetà konvenuta qiegħda tgħid illi ċ-ċitazzjoni saret ħażin u ma tiswiex għal dawn ir-raġunijiet:

1. għax “ir-rimedju mitlub mhux permess mil-liġi”;
2. għax “mhux indikat xi kwalità ta' kawża qed jippromwovi l-attur *nomine*”; u
3. għax it-talba “m'hijiex preċeduta minn talba għal dikjarazzjoni”.

Fin-nota ta' osservazzjonijiet tagħha s-soċjetà konvenuta fissret illi l-ewwel eċċezzjoni ngħatat “fuq l-iskorta ta' dak li ġie deċiż riċentement mill-onorabbli Qorti ta' l-Appell (Sede Inferjuri) fil-kawża fl-ismijiet **Cremona noe vs Zammit et** (3/4/92) fejn *inter alia* ġie ritenut illi l-użanza ta' l-*istop payment* ma hijiex użu kummerċjali fil-liġi tagħna għax tmur kontra l-prinċipju tan-negozjabbilità tal-kambjali li għandu jipprevali u li għalhekk ma hemm l-ebda mandat validu fil-liġi u l-bank ma huwiex tenut iwaqqaf il-pagament ta' *cheque* wara *stop payment*.”

Is-sentenza li fuqha l-bank qiegħed iserraħ din l-eċċezzjoni hija dik mogħtija mill-Qorti ta' l-Appell (Sede Inferjuri) fit-3 t'April 1992 *in re Daniel Cremona nomine versus Nazzareno Zammit et*. Sentenza oħra aktar reċenti hija dik mogħtija mill-Qorti ta' l-Appell fis-6 t'Ottubru 2000 *in re Luigi Portelli et nomine versus John Grech nomine et*.

Fis-sentenza ta' **Cremona** il-qorti, wara li qalet illi r-relazzjonijiet ta' bejn it-traent u l-bank trattarju ta' *cheque* ma għandhomx jitqiesu bħala dawk ta' mandat revokabbli, iżda x'aktarx bħala dawk "ta' għoti ta' ordnijiet mit-traent li għandu r-responsabbiltà fl-aħħar li jhallas u jonora *cheque*", komplet tgħid illi:

L-użanza ta' l-*istop payment*, li għalkemm ċertament prattikata, din il-qorti ma tħossx li tista' tikkunsidraha bħala li tammonta għal użu kummerċjali, anke għaliex tmur direttament kontra d-dispożizzjonijiet u n-natura tal-liġi kummerċjali kambjarja nostrana li għandha tipprevali.

Fis-sentenza ta' **Portelli**, il-Qorti ta' l-Appell, wara li qalet li taqbel ma' dak li ngħad fis-sentenza ta' **Cremona**, komplet tagħmel distinzjoni bejn il-każ fejn iċ-*cheque* ikun ipprezentat għall-ħlas mill-benefiċjarju ewlieni u l-każ fejn iċ-*cheque* kien ġie ġirat u ipprezentat għall-ħlas minn ġiratarju.

Din il-qorti, bir-rispett kollu, ma taqbilx mat-tifsira tal-liġi kif mogħtija f'dawk is-sentenzi.

*Cheques*, li fil-Kodiċi tal-Kummerċ jissejġu wkoll "mandati fuq bankiera"<sup>1</sup>, jixbhu ħafna lill-kambjalijiet fejn it-trattarju huwa bank u, għalkemm għandhom funzjoni ekonomika differenti mill-kambjalijiet, ix-xebh huwa biżżejjed biex dispożizzjonijiet fil-kodiċi li jirregolaw il-kambjalijiet igħoddu wkoll għaċ-*cheques*.

It-trattarju ta' kambjala ma huwiex marbut fuq il-kambjala, la lejn il-benefiċjarju ewlieni u lanqas lejn il-ġiratarji, sakemm ma jkunx aċċetta l-kambjala. Huwa biss bl-aċċettazzjoni li t-trattarju — issa aċċettant — jieġu fuqu l-obbligu tal-ħlas, kif igħid l-art. 152(1) tal-Kodiċi tal-Kummerċ:

**152.** (1) Bl-aċċettazzjoni ta' kambjala, l-aċċettant jieġu fuqu l-obbligu li jhallas l-ammont tagħha, u ma jistax jiġi meħlus minn dan l-obbligu, għalkemm it-traent, jew dak li akkont tiegħu l-kambjala ġiet aċċettata, ikun, mingħajr hu ma kien jaf, falla qabel l-aċċettazzjoni tal-kambjala.

Lanqas ma hu obligat it-trattarju lejn il-benefiċjarju jew lejn il-pussessur tal-kambjala biex jaċċettaha. Dan l-obbligu jqum biss jekk ikun wiegħed li jaċċetta, kif igħid l-art. 157 tal-Kodiċi tal-Kummerċ; *a contrario sensu*, fin-

<sup>1</sup> Art. 262(1), Kod. Kumm.

nuqqas ta' dik il-wegħda, ma hemm ebda obbligu ta' aċċettazzjoni favur il-benefiċjarju jew il-pussessur:

**157.** Il-fatt li wiegħed iwiegħed li jaċċetta kambjala ma jiswiex bħala aċċettazzjoni, iżda dak li lilu tkun għet imwiegħda l-aċċettazzjoni għandu azzjoni għad-danni u għall-imgħaxijiet kontra min wiegħed fil-każ li dan irrifjuta li jaċċetta bħal ma wiegħed.

Ir-raġuni hija sempliċi: sakemm ma jkunx aċċetta l-kambjala, it-trattarju ma huwiex marbut biha. Għat-trattarju, sakemm għadu ma ntrabatx bl-aċċettazzjoni, huwa indifferenti jekk iċ-*cheque* kienx negozjat jew le, jekk huwiex fil-fażi "kuntrattwali" jew dik "awtonoma".

L-obbligazzjoni tat-trattarju hija biss lejn it-traent: jekk it-traent ikun għamillu provvista ta' fondi, it-trattarju jkun obligat — bis-saħħa tar-relazzjoni, li ma hijiex waħda kambjarja, li jkun hemm bejnu u t-traent mill-provvista tal-fondi — illi jonora l-kambjala u hekk ma jwaqqax il-kreditu tat-traent. Jekk ma jwettaqx din l-obbligazzjoni jista' jkun responsabbli għad-danni, iżda biss lejn it-traent, li miegħu biss, f'dak l-istadju, ikollu relazzjoni ġuridika, u mhux lejn il-benefiċjarju jew il-pussessur tal-kambjala, li magħhom ma għandu ebda relazzjoni fin-nuqqas ta' aċċettazzjoni.

Dawn il-konsiderazzjonijiet igħoddu wkoll għall-bank meta jkun it-trattarju ta' *cheque*:

Il traente assume coll'emissione dell'assegno verso il possessore l'obbligo di farlo pagare: gli promette, in altre parole, il fatto del trattario, cioè il pagamento che costui dovrà fare secondo il tenore del titolo. All'atto dell'emissione, e per tutta la vita dell'assegno, debitore principale resta il traente, anzi se l'assegno è al portatore e quindi mancano i giranti, l'unico debitore resta il traente, imperocchè il trattario non assume mai alcuna obbligazione verso il possessore del titolo. Per tenere alto il credito di quella promessa, per pareggiarla in quanto è possibile nella pratica degli affari a una prestazione immediata di denaro, la legge rafforza l'obbligazione assunta dal traente ordinandogli con sanzioni civili e penali di assicurarsi il concorso del trattario prima dell'emissione e colpendolo, ove quel concorso non si verifichi, col rigore cambiario dell'azione di regresso. Tutto il peso della legge preme contro il traente, poichè vi si cercherebbe indarno alcun punto

d'appoggio per fondare un'azione del possessore dell'assegno contro il trattario, che non vi appose la sua firma.

Il credito che il traente ha verso il trattario non passa al prenditore dell'assegno e ai successivi possessori del medesimo, nemmeno nei limiti del suo ammontare, come non passa al prenditore ed ai giranti di una cambiale l'azione che spetta al traente contro il trattario per l'affare che diede origine all'emissione. Se il trattario non paga, il portatore del titolo deve tornare indietro e rivolgersi contro i giranti e contro il traente, in specie contro questo ultimo contro cui la legge lo rimanda con una grande energia di sanzioni civili e penali.

Si è sostenuto in senso contrario che negoziando l'assegno il traente cede al prenditore, questi al suo giratario e così di seguito il diritto che spetta al primo contro il trattario, e ciò per spiegare come l'ultimo possessore abbia un diritto di credito contro il trattario. Ma in verità non v'è sull'assegno alcuna parola che possa servire d'appoggio a quella immaginaria cessione: non vi è nemmeno cenno del rapporto fondamentale cui si riferisce il credito del traente, onde il possessore non saprebbe nemmeno a qual titolo appigliarsi per esercitare l'azione che sarebbe spettata al traente. Non v'è nella legge alcun punto d'appoggio per ritenere che coll'assegno il legislatore abbia voluto trasmettere al prenditore il credito del traente: anzi ve ne sono parecchi in senso contrario, poichè la legge ammette che il traente possa disporre della provvista anche dopo la emissione dell'assegno e la dottrina quasi concorde insegna che il fallimento del traente spezza nelle mani del possessore lo strumento datogli per esigere; e son tutti termini incompatibili coll'istituto della cessione, che trasferisce irrevocabilmente il credito ceduto.

Si è voluto anche considerare il possessore come un terzo verso cui il banchiere si volle obbligare direttamente (art. 1128 cod. civ.). Ma pigliando in considerazione le vere intenzioni dei contraenti, nulla fa credere che il banchiere nel consegnare al cliente un libretto d'assegni abbia voluto obbligarsi verso gli ignoti, incerti possessori dei singoli assegni. Pel banchiere il padrone dell'affare è il cliente, cioè il traente custode del libretto degli assegni,

cui presta il servizio di cassa: da lui intende ricevere gli ordini, con lui soltanto vuol regolare i suoi conti. Pel banchiere l'obbligo assunto di pagare al legittimo possessore dell'assegno non è che la prestazione di un servizio assunto nell'interesse esclusivo del traente, nel quale riconosce il suo creditore. E infatti come può credersi che abbia voluto riconoscere all'incognito portatore dell'assegno dei diritti propri, distinti da quelli del traente, se il portatore può essere lo stesso traente o un suo commesso? Che abbia voluto peggiorare la propria posizione di debitore fino al punto di dover piangere contro tutti i portatori di assegni, fra i quali l'unico suo debito può dividersi in molte frazioni? E far conoscere a tutti le ragioni delicate e segrete per cui rifiuta di eseguire gli ordini del suo cliente? Se questa dottrina attecchisse, se si legittimasse questa inframmettenza dei terzi nei rapporti delle banche coi loro clienti, quelle farebbero pagare ai clienti così caro l'uso degli assegni, da rendere vana la sollecitudine del legislatore per divulgarne la pratica a vantaggio dell'economia nazionale.

A mio avviso, la dottrina accolta nel nostro diritto positivo deve riassumersi così: coll'emissione dell'assegno il traente promette al possessore del titolo il pagamento del trattario, senza che costui assuma alcuna obbligazione diretta verso il possessore del titolo; la legge ritiene sufficienti a garantire questo puntuale pagamento le gravi sanzioni civili e penali comminate al traente che ha promesso quel pagamento e non è riuscito a farlo eseguire: queste gravi sanzioni assicurano che, una volta emesso l'assegno, non lo priverà della provvista. L'ordine di pagamento dato dal traente al trattario col mezzo del titolo a favore del suo prenditore o dei giratari produce tutti gli effetti voluti dalla legge e li spiega senza ricorrere al sussidio della cessione o della rappresentanza. Ognuno di essi interviene nell'operazione in nome proprio, salvo i casi di una rappresentanza costituita volontariamente: il traente emette l'assegno, il possessore legittimo lo incassa, il trattario lo paga in nome proprio, ognuno per un rapporto giuridico che resta fuori della circolazione del titolo, e che può essere un mandato, un conto corrente, una vendita, un deposito



irregolare, senza che ciò eserciti alcuna influenza sulla disciplina dell'assegno.<sup>2</sup>

Kif turi ċar din is-silta, il-bank għandu relazzjoni biss mal-klijent tiegħu, traent taċ-*cheque*, u mingħand dan biss jieħu l-istruzzjonijiet; lejn il-benefiċjarju, ġiratarji u pussessuri taċ-*cheque* ma għandu ebda obligazzjoni. Minn dan isegwi illi jekk it-traent igħidlu biex iċ-*cheque* ma jsarrfux, il-bank għandu joqgħod fuq dawk l-istruzzjonijiet, bla ma jidhol fir-raġuni għala ngħataw, u bla ma jindaħal fir-relazzjoni bejn it-traent u l-kreditur taċ-*cheque*, ikun dan il-benefiċjarju ewlieni jew xi ġiratarju.

Dan igħodd iżjed u iżjed meta, bħal fil-każ tallum, il-bank ikun stqarr illi rċieva l-istruzzjonijiet biex iwaqqaf il-ħlas taċ-*cheque*, għalkemm kull prova oħra illi dawk l-istruzzjonijiet waslu għandu fil-waqt tkun biżżejjed.

Il-konklużjoni għalhekk hi illi l-bank, sakemm ma jkunx għadu aċċetta ċ-*cheque*, għandu joqgħod fuq l-istruzzjonijiet tal-klijent tiegħu — li miegħu biss, f'dak l-istadju, għandu relazzjoni ġuridika — dwar jekk isarrafx iċ-*cheque* jew le, bla ma għandu jedd jew obligu li jidhol fir-raġuni għal dawk l-istruzzjonijiet. Ladarba ma huwiex marbut favur il-benefiċjarju jew il-pussessur taċ-*cheque*, għandu joqgħod fuq l-istruzzjonijiet tal-klijent biex ma jsarrafx iċ-*cheque* u mhux fuq it-talba għall-ħlas ta' min jippreżenta ċ-*cheque*.

Kull ma jista' jagħmel il-bank, jekk jidhiru illi l-klijent qiegħed jabbuża, hu li ma jagħtihx *cheque book*.

Is-soċjetà attriċi, għalhekk, fir-relazzjoni tagħha mal-bank konvenut, kellha jedd tagħtih istruzzjonijiet biex iżomm il-ħlas taċ-*cheque* u l-konvenut kellu obligazzjoni joqgħod fuq dawk l-istruzzjonijiet. In-nuqqas tal-konvenut li jwettaq dik l-obbligazzjoni jagħti lill-attriċi jedd ta' azzjoni biex tfittex rimedju.

L-ewwel eċċezzjoni hija għalhekk miċħuda.

It-tieni eċċezzjoni tgħid illi ċ-ċitazzjoni ma tiswiex għax "mhux indikat xi kwalità ta' kawża qed jippromwovi l-attur *nomine*".

Ma huwiex meħtieġ, għall-validità ta' l-azzjoni, illi l-attur jagħti l-isem ta' l-azzjoni; kien hekk fiż-żmien tal-*legis*

<sup>2</sup> Cesare Vivante, *Trattato di Diritto Commerciale*, Milano 1935, Vol. III, *Le Cose*, § 102, n.1390, pp. 454 *et seq.*.

*actiones*, meta kien meħtieġ l-użu ta' kliem sakramentali, iżda mhux fid-dritt modern. Miċ-ċitazzjoni jidher ċar x'inhuma l-premessi u t-talbiet tas-soċjetà attriċi.

Il-qorti għalhekk tiċħad ukoll it-tieni eċċezzjoni, li tqisha bħala x'aktarx fiergħa.

It-tielet eċċezzjoni tgħid illi ċ-ċitazzjoni ma tiswiex ukoll għax it-talba "m'hijiex preċeduta minn talba għal dikjarazzjoni".

Din l-eċċezzjoni wkoll hija fiergħa. Fil-formola stampata taċ-ċitazzjoni hemm talba ġenerika sabiex il-qorti, qabel ma tiddeċiedi fuq it-talbiet miġjuba fiċ-ċitazzjoni, tagħmel "id-dikjarazzjonijiet neċessarji" u tagħti "l-provvedimenti opportuni". Għalhekk, safejn hu tassew meħtieġ li ssir xi dikjarazzjoni, kif jidhirlu l-konvenut, it-talba għal dik id-dikjarazzjoni saret.

It-tielet eċċezzjoni wkoll hija għalhekk miċħuda.

L-eċċezzjoni ulterjuri tgħid illi l-attriċi qiegħda tibni l-pretensjonijiet tagħha fuq it-turpitudni tagħha stess billi *ċ-cheque* illi fittxet li twaqqaf kien inħareġ b'qerq u bi ksur tal-liġi.

Din l-eċċezzjoni tas-soċjetà konvenuta hija mibnija fuq il-fatt illi *ċ-cheque* kien inħareġ *post dated* u fuq l-argument illi "l-intenzjoni tad-diretturi tas-soċjetà attriċi kienet ċara u fis-sens illi bil-*messa in scena* tal-ħruġ taċ-*cheque* id-diretturi ngannaw lill-*Corinthia* sabiex l-istess lukanda tkun tista' tagħtihom aktar servizzi meta dawn id-diretturi għamlu ben ċert li dawn iċ-ċekkijiet qatt ma jkunu jistgħu jissarrfu".

Il-qorti iżda taqbel mal-konklużjonijiet tal-perit legali illi ma nġiebet ebda prova ta' qerq.

Kull ma ħareġ mix-xhieda hu dak li qal Joseph Grima, wieħed mid-diretturi tas-soċjetà attriċi, meta xehed quddiem il-perit legali fit-8 ta' Lulju 1991:

Jien għamilt dawn iċ-ċekkijiet wara pressjoni li kelli mingħand il-*Corinthia* biex jitħallsu, u għalhekk għamilniehom *back dated* [*recte: post dated*], għax konna nistennew flus jidħlu mingħand debituri tagħna.

Il-pressjoni li kelna kienet fis-sens li l-*Corinthia* ma kinitx ser taċċettalna turisti li kienu se jaslulna jekk ma nħallsux xi ħaġa. Għidtilhom biex ma jsarrfuhomx qabel id-data u jekk jista' jkun jinfurmawni.

L-art. 262(2) tal-Kodiċi tal-Kummerċ igħid illi *cheques* jitħallsu mal-prezentata tagħhom; ma jistax ikollhom żmien għall-ħlas, kif jista' jsir fil-każ ta' kambjalijiet oħra<sup>3</sup>. Għalhekk, jekk ried illi *ċ-cheque* ma jissarrafx qabel ċerta data — meta kien qiegħed jistenna li jaslulu xi flus — it-traent seta' biss inizzel data fil-gejjieni bħala d-data tal-ħruġ taċ-*cheque*. Kif sewwa qal il-perit legali fil-para. XXVII ta' l-ewwel relazzjoni tiegħu, ma hemm xejn illeċitu f'dan u, anzi, jista' jitqies bħala mezz utli biex isir negozju billi jingħata żmien ta' ħlas u, fl-istess żmien, il-kreditur ikollu titolu f'idejh.

Barra minn hekk, kif jidher mix-xhieda ta' Joseph Grima, il-benefiċjarju kien ja'f bis-sitwazzjoni u aċċettaha.

Ta' min ngħidu wkoll illi, għar-raġunijiet miġjuba fuq, il-bank konvenut kellu biss relazzjoni mas-soċjetà attriċi u mhux mal-benefiċjarju taċ-*cheque*. Ma kellux għalfejn jindaħal f'dik ir-relazzjoni ħlief biex jobdi l-istruzzjonijiet tal-klijent tiegħu dwar jekk għandux iħallas billi jsarra'f iċ-*cheque* jew le. Wisq inqas ma kellu l-obbligu jew is-setgħa li jiġġudika fuq l-motivi tal-klijent tiegħu.

L-eċċezzjoni ulterjuri wkoll hija għalhekk miċħuda.

Il-perit legali wasal għall-konklużjoni, wara li, bħall-qorti, kien tal-fehma illi l-eċċezzjonijiet kollha tas-soċjetà konvenuta kellhom jiġu miċħuda, illi t-talba tas-soċjetà attriċi għandha tintlaqa', b'dan illi s-soċjetà attriċi ma għandhiex titħallas fi flus iżda s-somma terġa' titqiegħed fil-kont tagħha.

Fil-fehma tal-qorti, iżda, is-sitwazzjoni ma hijiex daqshekk sempliċi.

Ma huwiex kontestat mis-soċjetà attriċi illi kemm meta ħarġet iċ-*cheque* kif ukoll meta fittxet li twaqqaf il-ħlas tiegħu kienet debitori tal-*Corinthia Palace Hotel* u għalhekk, bit-tisrif taċ-*cheque*, l-attriċi ħadet benefiċċju għax id-dejn tagħha tħallas jew naqas. Jekk issa, billi l-kont tagħha jerġa' jiġi ikkreditat bil-valur taċ-*cheque*, terġa' tkun qiegħda tiegħu lura l-flus waqt illi fl-istess ħin id-dejn li tistqarr li kellha ma terzi jibqa' mħallas, tkun qiegħda tistagħna bla mistħoqq bit-telf tal-bank konvenut, u dan il-liġi ma tridux.

---

<sup>3</sup> Art, 123, Kod. Kumm.

Għall din ir-raġuni, għalkemm l-eċċezzjonijiet tas-soċjetà konvenuta huma kollha nżiena, it-talba tas-soċjetà attriċi xorta ma tistax tintlaqa'.

Ngħaddu issa biex inqisu l-kontro-talba għall-ħlas tal-bilanċ ta' l-*overdraft account*. Is-soċjetà attriċi rressqet l-eċċezzjoni illi t-talba hija intempestiva, għax il-bank konvenut ma għamilx talba għall-ħlas bil-miktub, u illi ma għandhiex tagħti daqs-kemm qiegħed jitlob il-bank għax (a) fis-somma mitluba hemm imgħaxijiet b'rata ogħla milli tagħti l-liġi; (b) ma tqisux nħlasijiet magħmula mill-attriċi, u (ċ) is-somma hija wisq ukoll għax trid tqis l-iżbalji li nħadet il-konvenuta u li jissemmew fiċ-ċitazzjoni.

Dwar l-eċċezzjoni ta' intempestività l-qorti taqbel mal-perit legali illi, ladarba s-sitwazzjoni tas-soċjetà attriċi nbidlet għax qiegħda fi stralċ, il-bank kellu kull jedd illi jmexxi bla dewmien sabiex iħares l-interessi tiegħu. L-eċċezzjoni ta' intempestività hija għalhekk miċħuda.

Dwar l-eċċezzjoni illi ma tqisux nħlasijiet magħmula mill-attriċi, il-perit legali, wara li ra l-kontijiet u l-nħlasijiet, ma sabx li kien hemm nħlasijiet illi ma ġewx kreditati. Il-qorti, wara li hi wkoll qieset il-provi, taqbel ma' din il-konklużjoni tal-perit legali u għalhekk tiċħad l-eċċezzjoni relativa.

L-aħħar eċċezzjoni tgħid illi biex tasal għall-bilanċ li fadlilha tagħti l-attriċi trid tqis l-iżbalji li nħa l-bank konvenut u li huma msemmija fiċ-ċitazzjoni, *i.e.* il-fatt illi l-bank konvenut sarraf *cheque* illi ma kellux issarraf. Rajna, iżda, illi jekk jitnaqqas il-valur ta' dan iċ-*cheque* mill-bilanċ li fadlilha tagħti l-attriċi, din tkun qiegħda tistagħna bla mistgħoqq bit-telf tal-bank konvenut, u dan ma għandux ikun billi *nemini locupletari licet cum aliena iactura*.

Din l-eċċezzjoni wkoll hija għalhekk miċħuda.

Fadal li nqisu l-eċċezzjoni li tgħid illi l-bank konvenut qiegħed jitlob imgħaxijiet b'rata ogħla milli trid il-liġi. Il-perit legali fil-fatt sab illi, kif nħadem il-kontijiet, il-bank konvenut kien qiegħed jikkapitalizza l-mgħaxijiet kull sitt xhur, qabel ma jsiru dovuti egħluq tnax-il xahar, kif irid l-art. 1142 tal-Kodiċi Ċivili dwar l-anatoċiżmu b'dispożizzjoni li hija ta' ordni pubbliku.

Din il-qorti hija familjari ma' l-argumenti mressqa mill-bank konvenut, u wkoll approvati fil-ġurisprudenza, illi r-regola kontra l-anatoċiżmu tgħodd fil-każ ta' mutwu iżda mhux ta' *overdraft*. Dawn l-argumenti fl-aħħar mill-aħħar huma

mibnija fuq id-differenza bejn kuntratt ta' mutwu u dak ta' kont kurrenti b'facilità ta' *overdraft*.

Il-kwistjoni, iżda, fil-fehma ta' din il-qorti, ma hijiex jekk *overdraft* u mutwu humiex differenti — ħaġa li ma hijiex kontestata — iżda jekk id-differenza hijiex hekk fundamentali biex għal wieħed tgħodd regola ta' ordni pubbliku u għall-ieħor dik l-istess regola ta' ordni pubbliku ma tgħoddx.

Meta tqis illi ż-żewġ kuntratti, effettivament, għandhom il-funzjoni illi jagħtu lil parti s-setgħa li tinqeda bi flus maħruġa mill-parti l-oħra, u aktar u aktar meta tqis illi l-bank għandu s-setgħa illi, *ad nutum*, iżomm il-facilità ta' *overdraft* u jikkonverti r-relazzjoni f'waħda ta' self, aktar tkun impressjonat bix-xebh milli bid-differenzi bejn iż-żewġ negozji, u ċertament tasal biex tgħid illi d-differenzi ma humiex daqshekk fundamentali illi jiġġustifikaw l-applikazzjoni ta' norma ta' ordni pubbliku f'każ wieħed iżda u mhux ukoll fl-ieħor.

Barra minn hekk, il-kapitalizzazzjoni ta' l-imgħax b'mod illi jgħaddi imgħax fuq l-imgħax qabel iż-żmien li trid il-liġi twassal għal rata effettiva ta' imgħax oġġla minn dik nominali, u meta r-rata nominali tkun l-oġġla li tagħti l-liġi r-rata effettiva tkun rata ta' użura, bi ksur ta' dispożizzjoni oħra ta' ordni pubbliku.

Il-qorti hija familjari wkoll ma' l-argument illi, bil-liberalizzazzjoni ta' l-imgħaxijiet li jistgħu jesigu l-banek, *ir-ratio* tan-norma kontra l-anatoċiżmu, għall-inqas fis-settur bankarju, tonqos.

Dan jista' jkun minnu, iżda l-każ tallum seħħ fil-bidu ta' l-1990, meta dik il-liberalizzazzjoni kienet għadha ma seħħitx, u għalhekk l-argument anqas għandu saħħa.

Il-qorti għalhekk tilqa' l-eċċezzjoni illi l-bank konvenut qiegħed jitlob imgħaxijiet b'rata oġġla milli kienet tagħti l-liġi fiż-żmien relevanti.

Għal dawn ir-raġunijiet il-qorti tiddisponi mit-talba tas-soċjetà attriċi billi tiċhadha. Billi iżda l-eċċezzjonijiet tas-soċjetà konvenuta kienu ħżiena, l-ispejjeż relattivi jinqas bin-nofs bejn il-partijiet.

Dwar ir-rikonvenzjoni tiddisponi billi tilqa' l-eċċezzjoni illi l-bank konvenut qiegħed jitlob imgħaxijiet b'rata oġġla milli kienet tagħti l-liġi fiż-żmien relevanti iżda tiċhad l-eċċezzjonijiet l-oħra. Tagħti lill-bank konvenut żmien ta'

Kopja Informali ta' Sentenza

xahrejn millum sabiex iħejji *statement* tal-kont meritu tar-rikonvenzjoni b'mod illi l-kapitalizzazzjoni ta' l-imgħax issir biss kull tnax-il xahar. Tipprovdi dwar il-kontro-talba u dwar l-ispejjeż relattivi wara li jkun ġie ippreżentat u eżaminat dan l-*statement*.

**< Sentenza Finali >**

-----TMIEM-----